

## ڈراما ’چھٹاپٹا‘ کا تنقیدی و تجزیاتی مطالعہ

سفینہ ساوی

ریسرچ اسکالر

شعبہ اردو، الہ آباد یونیورسٹی، پریاگ راج

ای میل: safinascholarurdu.au@gmail.com

### ملخص

مکمل ڈراما خواب کی صورت میں پیش آتا ہے۔ ڈراما نگار نے یہاں ’خواب‘ کا استعمال نفسیاتی طور پر کیا ہے۔ مشہور ماہر نفسیات سگمنڈ فرائڈ کا خیال ہے کہ انسان کا دماغ تین حصوں میں منقسم ہوتا ہے۔ اس نے پہلے حصے کو شعور یعنی Conscious Mind کہا ہے، دوسرے کو لاشعور یعنی Unconscious Mind کہا ہے اور تیسرے کو تحت الشعور یعنی Subconscious Mind کا نام دیا ہے۔ جب انسان جاگ رہا ہوتا ہے تو اس کا شعور کام کرتا ہے اور وہ سارے کام اسی کی ہدایت پر عمل میں لاتا ہے۔ انسان کا شعور اسے بہت سارے ایسے اعمال کرنے سے روکتا ہے جن کی معاشرتی، اخلاقی اور تہذیبی سطح پر ممانعت ہوتی ہے لیکن اس سے انسان کی بہت ساری خواہشات پامال ہو جاتی ہیں، لیکن یہ خواہشات پامال ہونے کے باوجود انسانی دماغ میں موجود رہتی ہیں اور لاشعور کے حصے میں محفوظ ہو جاتی ہیں۔ جب انسان نیند کی آغوش میں چلا جاتا ہے تو دماغ کا یہ حصہ متحرک ہو جاتا ہے اور اپنا کام کرنا شروع کرتا ہے۔ فرائڈ کا خیال ہے کہ انسان کی نامکمل خواہشات کی تکمیل کا ایک ذریعہ خواب ہوتے ہیں جس کی مدد سے وہ تسکین حاصل کر سکتا ہے۔ گویا وہ اپنی محرومیوں کو خوابوں کی دنیا میں تلاش کرتا ہے۔ مذکورہ ڈرامے میں پنڈت بسنت لال کی بھی ناآسودہ خواہش خواب کے ذریعہ پوری ہوتی ہے۔

## ڈراما ’چھٹا بیٹا‘ کا تنقیدی و تجزیاتی مطالعہ

انسانی حرکات و سکنات، عمل و افعال، حالات و واقعات اور جذبات و احساسات کو قلم کی مدد سے کاغذ پر نقش کرنے کا فن ہی مصوری ہے اور جب اسی مصوری کو متحرک انداز میں پیش کرنا ہو تو اس سلسلے میں صنف ڈراما کی مدد لی جاتی ہے۔ ڈراما انسانی حیات و کائنات کے تمام گوشوں کو اپنے اندر سموئے ہوئے اسٹیج پر ان کی متحرک تصاویر پیش کرتا ہے۔ ڈراما نگاری کا فن ان معنوں میں تمام اصناف سخن سے مشکل ترین ہے کہ اس میں صرف قلم کے جوہر دکھانے سے کام نہیں چلنا بلکہ یہ بھی ذہن نشین کرنا پڑتا ہے کہ جو حالات و واقعات قلم بند کئے جا رہے ہیں ان کو اسٹیج پر عملاً پیش کیا جاسکتا ہے یا نہیں۔ مکالماتی انداز کے کسی نثری فن پارے میں جب مذکورہ دونوں پہلوؤں کا مکمل خیال رکھا جاتا ہے تو وہ ایک کامیاب ڈراما بن جاتا ہے۔ دنیائے ادب میں ڈراما قدیم زمانے سے ہی ایک مقبول اور شہرت یافتہ صنف رہا ہے۔ مختلف ڈراما نویسوں نے اس صنف میں طبع آزمائی کی لیکن کامیابی چند مصنفین کے دامن کو ہی سرفراز کر سکی۔ ان میں اوپندر ناتھ اشک کا نام بھی شامل ہے جنہوں نے ہندی اور اردو دونوں زبانوں میں اپنی فنی صلاحیتوں کا ثبوت دیا۔ اوپندر ناتھ اشک اسی فنی مہارت اور چابکدستی میں اپنی مثال آپ ہیں۔ انہوں نے بارہ مکمل اور پچاس ایک بابی ڈرامے تحریر کر کے ڈرامائی ادب پر اپنی بالادستی کا ثبوت فراہم کیا ہے۔ ایک اچھے ڈراما نویس ہونے کے ساتھ ہی موصوف بہترین افسانہ نگار، ناول نگار، صحافی، اسکرپٹ رائٹر، شاعر، اخبار نویس، رپورٹر، مترجم، ایڈیٹر، وکیل اور ریڈیو آرٹسٹ بھی کامیاب رہے۔

اردو کے نمائندہ ڈراما نویسوں کے تذکرے میں اشک کا نام ناگزیر ہے کیونکہ اشک مغربی ادب اور جدید تھیٹر پر عمیق نظر رکھتے ہیں جس کی وجہ سے ان کی تخلیقات میں جدید رجحانات کی کارفرمائی نظر آتی ہے۔ اگر یہ کہا جائے کہ جدید مغربی ڈراما نویسوں سے متاثر ہو کر ان کے فن سے براہ راست کسب فیض کرنے والا ڈراما نگار اشک ہے تو یہ بیجا نہ ہوگا۔ اشک گہرا سماجی اور تاریخی شعور رکھنے والے مصنف ہیں۔ انہوں نے تاریخی اور سماجی موضوعات پر عام طور سے ڈرامے تخلیق کئے ہیں۔ سماجی موضوعات ان کی پہلی

پسند ہیں لہذا انھوں نے بیشتر ڈراموں میں معاشرے کے کسی نہ کسی چھوٹے بڑے مسئلے کو ہی اپنا محور بنایا ہے۔ حالانکہ ڈرامے میں موضوع کی اہمیت اس قدر نہیں جتنی کہ فن کی ہوتی ہے لیکن یہ بھی حق ہے کہ ایک پختہ فنی خوبیوں کے ہمراہ دلچسپ یا بہتر موضوع پر تحریر شدہ ڈراما ایک غیر دلچسپ موضوع پر لکھے گئے ڈرامے کی بہ نسبت زیادہ پسند کیا جائے گا، اس لئے ڈرامے میں اگر پلاٹ قابل توجہ ہو تو ڈراما کبھی کبھار فنی کمزوریوں کے ساتھ بھی تسلیم کر لیا جاتا ہے کیونکہ ہدایت کار اسے اپنی مٹھاتی سے کامیابی کے ساتھ اسٹیج کی زینت بنا دیتا ہے لیکن پھر بھی ڈرامے میں فنی پختگی کی اہمیت سے دنیا کی کسی زبان کا ادب منکر نہیں ہو سکتا۔ ڈرامے میں فنی سطح پر ابتداء سے عہد حاضر تک بہت ساری تبدیلیاں رونما ہو چکی ہیں لیکن فنی خصوصیات کی اہمیت اپنی جگہ مسلم ہے، البتہ اس کی ہیئت تبدیل ہوتی رہی۔ اوپندرنا تھ اشک کے ڈرامے بھی موضوع کی سطح پر اس قدر اہم نہیں جتنے کہ فنکارانہ پختگی کے لحاظ سے ممتاز ہیں۔ ان کے یہاں ڈرامائی فن اپنے عروج پر دکھائی دیتا ہے۔ موضوع کے متعلق بھی اشک کے ڈرامے کمزور نہیں البتہ یہ ضرور ہے کہ کہیں کہیں ان کے موضوعات اس قدر معنویت نہیں رکھتے ہیں، بلکہ روزمرہ کے عام واقعات کو بھی اکثر و بیشتر انھوں نے اپنے ڈراموں میں جگہ دی ہے۔ اشک کے فن کا اہم وصف یہ ہے کہ انھوں نے اپنی تخلیقات میں اپنے ذاتی تجربات و مشاہدات کو زیادہ اہمیت دی ہے اور اس کا اقرار بھی انھوں نے کئی جگہوں پر کیا ہے۔ زندگی کے عمیق تجربات اور انسانی نفسیات کا انھوں نے گہرا مطالعہ و مشاہدہ کیا ہے۔ انسانی نفسیات کی پیچیدہ گہروں کو کھول کر وہ باطنی صداقتوں تک پہنچنا چاہتے ہیں۔ ان کے کردار اپنی شخصیت کی داخلی الجھنوں اور نفساتی گہرائیوں میں ڈوب کر زندگی کے مسائل کو منظر عام پر لانے کا کام انجام دیتے ہیں۔ حقیقت پسندی ان کے فن کا خاصہ ہے چونکہ وہ ترقی پسند تحریک سے براہ راست وابستہ تھے اسی لئے ان کے ڈراموں میں حقیقی جذبے اور زمینی صداقتوں کی کارفرمائی زیادہ نظر آتی ہے۔

اوپندرنا تھ اشک کا ڈراما 'چھٹا بیٹا' سہ بابی ڈراما ہے جو غالباً ۱۹۴۲ء میں لکھا گیا۔ مذکورہ ڈراما ان کے ڈرامائی مجموعہ 'ازلی راستے' میں شامل ہے جو ۱۹۴۶ء میں منظر عام پر آیا۔ یہ ایک معاشرتی ڈراما ہے اور اس کا موضوع بہت دلچسپ تو نہیں ہے لیکن ڈراما نگار نے اسے خاص ڈرامائی تکنیک اور اسلوب نگارش کے ذریعے قابل توجہ بنا دیا ہے۔ مذکورہ ڈراما کی خاص بات یہ ہے کہ یہ ڈراما 'خوابی ڈراما' یعنی 'Dream Play' کی تکنیک پر لکھا گیا ہے۔ اس تکنیک کا استعمال مغربی ڈراما نویسوں میں سب سے

پہلے مورس مترلنک (Maurice Maeterlinck) اور اسٹرانڈ برگ (Strindberg) نے کیا تھا۔ مترلنک نے اس نوع کے ڈرامے سے تھیٹر کی دنیا کو روشناس کرایا اور اسٹرانڈ برگ (Johan August Strindberg) نے اس قسم کے ڈرامے کی توسیع کی اور اسے فروغ دینے میں اہم کردار ادا کیا۔

ڈرامے کا پلاٹ اس طرح ہے کہ پنڈت بسنت لال کے چھ بیٹے ہیں جن میں سے کوئی بھی انہیں پسند نہیں کرتا اور نہ ہی کسی کی نظر میں ان کے لئے عزت و احترام ہے۔ ایک دن وہ خواب میں دیکھتے ہیں کہ ان کی لاٹری نکل آئی ہے اور وہ لاٹری کے پیسوں کو اپنی ضرورت اور خواہش کے مطابق خرچ کرتے ہیں اور اپنے بیٹوں میں بھی تقسیم کرتے ہیں۔ رقم حاصل ہوتے ہی ان کے پانچوں صاحب زادے ان کی خدمت کرنا شروع کر دیتے ہیں بلکہ اس کے لئے آپس میں الجھتے بھی ہیں۔ لاٹری نکلنے سے قبل ان میں سے کوئی ان کو پوچھتا بھی نہیں تھا، لیکن رقم ختم ہو جانے کے بعد ان سب کی خود غرضی کا پتہ بسنت لال کو چل جاتا ہے اور وہ اپنے چھ بیٹے کو یاد کرتے ہیں جو ان کے رویہ سے دل برداشتہ ہو کر کہیں گم ہو گیا ہے۔ ڈرامے کے کرداروں میں پنڈت بسنت لال، بسنت لال کے بیٹے ڈاکٹر ہنس راج، ہری ناتھ، دیونارائن، کیلاش پتی، گرو نارائن اور دیال چند، ماں (بسنت لال کی زوجہ)، کملا (ہنس راج کی زوجہ)، دین دیال (بسنت لال کے دوست)، چاچا نارائن (دور کے رشتے میں پنڈت جی کے بھائی)، ہرچرن اور منڈو (نوکر) شامل ہیں۔ کرداروں کے علاوہ اسٹیج کے لئے اشارے بھی مذکورہ ڈرامے کے مد نظر اہمیت کے حامل ہیں۔ ڈرامے میں ہدایت کاری کے اشارے بہت ہی باریکی اور تفصیل کے ساتھ دیے گئے ہیں۔ تقریباً تین صفحات پر مشتمل ہدایت کاری کے لئے دئے گئے اشارے ڈرامے کی فنی اہمیت میں اضافہ کرتے ہیں۔ اس کا ایک حصہ ملاحظہ فرمائیں:

”پردہ ڈاکٹر ہنس راج کے مکان یعنی پورشن کے برآمدے میں کھلتا ہے۔ برآمدہ بھی اس پورشن کے حسب حال ہے۔ رسوئی گھر اور غسلخانہ اس کے دائیں سمت کو ہیں۔ سامنے دو چھوٹے کمرے ہیں جن کا ایک ایک دروازہ برآمدے میں کھلتا ہے۔ ان دونوں سامنے کے کمروں میں دائیں ہاتھ کے کمرے اور غسل خانے کے درمیان ایک راستہ ہے جو عمارت کے دوسرے حصوں کے

پاس سے ہوتا ہوا عمارت کے بڑے دروازے کو جاتا ہے۔ ایک چھوٹا کمرہ  
برآمدے کے بائیں ہاتھ پر ہے اور آج کل وہ ڈاکٹر ہنس راج کے سب سے  
چھوٹے بھائی گرو کے مطالعے کا کام دے رہا ہے۔ رسوئی گھر کا اور اس کا دروازہ  
آمنے سامنے ہے۔“

مکمل ڈراما خواب کی صورت میں پیش آتا ہے۔ ڈراما نگار نے یہاں 'خواب' کا استعمال نفسیاتی  
طور پر کیا ہے۔ مشہور ماہر نفسیات سگمنڈ فرائڈ کا خیال ہے کہ انسان کا دماغ تین حصوں میں منقسم ہوتا ہے۔  
اس نے پہلے حصے کو شعور یعنی Conscious Mind کہا ہے، دوسرے کو لاشعور یعنی  
Unconscious Mind کہا ہے اور تیسرے کو تحت الشعور یعنی Subconscious Mind کا  
نام دیا ہے۔ جب انسان جاگ رہا ہوتا ہے تو اس کا شعور کام کرتا ہے اور وہ سارے کام اسی کی ہدایت پر عمل  
میں لاتا ہے۔ انسان کا شعور اسے بہت سارے ایسے اعمال کرنے سے روکتا ہے جن کی معاشرتی، اخلاقی  
اور تہذیبی سطح پر ممانعت ہوتی ہے لیکن اس سے انسان کی بہت ساری خواہشات پامال ہو جاتی ہیں، لیکن یہ  
خواہشات پامال ہونے کے باوجود انسانی دماغ میں موجود رہتی ہیں اور لاشعور کے حصے میں محفوظ ہو جاتی  
ہیں۔ جب انسان نیند کی آغوش میں چلا جاتا ہے تو دماغ کا یہ حصہ متحرک ہو جاتا ہے اور اپنا کام کرنا شروع  
کرتا ہے۔ فرائڈ کا خیال ہے کہ انسان کی نامکمل خواہشات کی تکمیل کا ایک ذریعہ خواب ہوتا ہے جس کی  
مدد سے وہ تسکین حاصل کر سکتا ہے۔ گویا وہ اپنی محرومیوں کو خوابوں کی دنیا میں تلاش کرتا ہے۔ مذکورہ  
ڈرامے میں پنڈت بسنت لال کی بھی نا آسودہ خواہش خواب کے ذریعہ پوری ہوتی ہے۔ ان کی خواہش  
ہے کہ ان کے سارے فرزند ان کی خدمت کریں اور انھیں عزت کی نظر سے دیکھیں۔ جب انھیں لاٹری کی  
رقم تین لاکھ روپے حاصل ہوتی ہے تو سبھی ان کی خاطر مدارات کرتے ہیں۔ لیکن حقیقت اس کے بالکل  
برعکس ہے۔ ان کے کسی بیٹے کو ان کی پرواہ نہیں ہے اور وہ سبھی اپنے اپنے شب و روز میں مصروف ہیں۔  
خواب میں جب لاٹری کی رقم ختم ہو جاتی ہے تو سارے بیٹے ان سے منھ موڑ لیتے ہیں ایسی حالت میں  
پنڈت جی کا سب سے چھوٹا بیٹا جو کہیں چلا گیا ہے، وہ اسے یاد کرتے ہیں اور امید کرتے ہیں کہ اگر وہ  
موجود ہوتا تو ان سے ایسا برتاؤ نہ کرتا اور ان کی خوب خدمت کرتا۔ اس موقع پر ڈراما نگار نے یہ ظاہر کرنے  
کی کوشش کی ہے کہ کس طرح انسان کی ذات سے اس کی امید وابستہ رہتی ہے۔ اس کی آرزو ایک کے بعد

دوسری اور دوسری کے بعد تیسری پیدا ہوتی جاتی ہے اور یہی آرزو زندگی کو تقویت بخشتی ہے۔ یہ آرزو اور امید نہ ہو تو انسان کا زندگی پر سے اعتماد اٹھ جائے اور وہ مایوس ہو کر موت کو گلے لگالے۔ خواب سے بیدار ہونے کے بعد پنڈت جی دیکھتے ہیں کہ لائری کا نکلٹ زمین پر پڑا ہے اور وہ چار پائی پر۔ انھیں جب اس کا احساس ہوتا ہے کہ یہ سب خواب تھا تو وہ نادام سے ہو کر چار پائی پر گر جاتے ہیں۔

ڈراما کے پہلے ایکٹ میں پنڈت بسنت لال کے گھر کے ہر فرد کا تعارف ان کے کردار کے ساتھ کرایا جاتا ہے۔ چاچا نرائن ایک کے بعد ایک سبھی بیٹوں سے بسنت لال کو رکھنے کے لئے راضی کرنے کی ناکام کوشش کرتے نظر آتے ہیں لیکن ہر ایک کوئی نہ کوئی بہانہ بناتا ہے اور بسنت لال کی حرکتوں کی شکایت کرتے ہوئے انھیں اپنے پاس رکھنے سے انکار کر دیتا ہے۔ بسنت لال چونکہ ایک شرابی ہیں اس لئے انھیں کوئی اپنے پاس رکھ کر اپنی عزت پر حرف نہیں آنے دینا چاہتا۔ پہلے ایکٹ میں معلوم ہوتا ہے کہ بسنت لال بچوں کے لئے ایک مثالی باپ کی حیثیت نہیں رکھتے اور شرابی ہونے کی وجہ سے کوئی بھی انھیں قبول کرنا چاہتا۔ ہنس راج جو پنڈت جی کا بڑا بیٹا ہے اور پیشے سے ڈاکٹر ہے وہ چاچا نرائن رام کے لاکھ سمجھانے اور درخواست کرنے کے باوجود بھی ان کو اپنے ساتھ رکھنے کے لئے تیار نہیں ہوتا۔ وہ کہتا ہے:

”ہنس راج! لیکن نہیں چاچا جی! اس بات کا فیصلہ آج ہی ہونا چاہیے، میں اپنی

ذمہ داری سے کئی نہیں کاٹوں گا۔ مگر ہمیشہ کے لئے وہ میرے پاس نہیں رہ سکتے۔

چاچا نرائن رام: لیکن.....

ہنس راج: (جیسے وہ ڈاکٹر مدھان چندر رائے سے کیا کچھ کم ہیں) میں ڈاکٹر ہوں،

میری پوزیشن ہے، میرے یہاں بڑے بڑے معزز لوگ آتے ہیں، میں وینٹنگ

روم میں تک تاکتا تو رہنے نہیں دیتا اور وہ (ایکدم سے کھڑے ہو جاتے ہیں اور جیسے

حاضرین کو سنا تے ہوئے) کیچڑ بھرے جوتے لئے اندر آ جاتے ہیں۔“

اسی طرح پنڈت جی کا چوتھا بیٹا کیلاش پتی بھی چاچا نرائن رام سے پنڈت جی کو اپنے پاس رکھنے کے لئے انکار کر دیتا ہے اور کہتا ہے:

”کیلاش: بخشو بی بی، چوہا لٹو راہی بھلا، مجھ سے ان کی ایک دن، ایک دن تو

کیا ایک بل بستر نہیں ہو سکتی، میں ان کی ایک گالی تک برداشت نہیں کر سکتا، گالی تو

درکنار، ایک بار انھوں نے مجھے ڈuffer کہہ دیا تھا، میں نے تین دن کھانا نہ کھایا تھا۔

ہنس راج: پچھلی باتیں.....

کیلاش: آپ فراموش کر سکتے ہیں، میں نہیں بھول سکتا۔ آپ کو یاد ہے اس دن ان کی کتنی زیادتی تھی، گھر میں کھانے کو نہ تھا اور وہ بیس روپے جو ماں ادھار لائی تھیں، کسی نیک آدمی کو دے آئے تھے (ذرا جوش سے) ان کے لئے ہر لوفرنیک ہے، ہے صرف گھر والے ہی بد ہیں اور جب میں نے اعتراض کیا تھا تو تلوار لے کر لپکے تھے (نوکر کو آواز دیتا ہے) منڈو..... او منڈو.....“

دوسرے ایکٹ میں بسنت لال کے خواب کی ابتدا ہوتی ہے اور لاٹری کی رقم ملنے کے بعد تمام کرداروں کا بدلا ہوا روپ دکھائی دیتا ہے۔ سبھی بسنت لال کی خدمت میں مصروف ہیں اور اپنی اپنی ضرورتوں کے مطابق ان کے رقم کا مطالبہ کرتے ہیں۔ تمام افراد اس فراق میں ہیں کہ کسی طرح زیادہ سے زیادہ رقم ان کے حصے میں آجائے۔ اسی لالچ میں سب بسنت لال کو ایک بل بھی اکیلا نہیں چھوڑتے اور ہر وقت ان کے من مطابق کام کرنے کو تیار رہتے ہیں، ایک اقتباس ملاحظہ فرمائیں:

”بسنت لال: مرگیا وہیں چلم کے ساتھ!

(رسوئی سے کیلاش کی آواز آتی ہے)

کیلاش: آیا پتا جی۔

(اور چند لمحوں کے بعد کیلاش پتی رسوئی خانے سے چلم ہاتھ میں لئے اس میں پھونکیں مارتا ہوا آتا ہے، تعجب ہے کہ اس کے چہرے پر کھنگلی اور غضب ناک کی کا کہیں ڈھونڈنے سے بھی پتہ نہیں ملتا بربریت کی جگہ وہاں مسکینی برستی ہے..... چپ چاپ بڑی فرماں برداری سے چلم لاکر حقے پر رکھ دیتا ہے۔

پنڈت بسنت لال ایک کش لگاتے ہیں اور غزاتے ہیں)

بسنت لال: بے وقوف! تجھے چلم بھرنے کی بھی تمیز نہیں؟ بی اے پاس ہو گیا ہے۔

ہنس راج: سولہ آنے بے وقوف ہے، بھلا کہیں اس طرح چلم بھری جاتی ہے،

دیکھو ایلے کی آگ کو اس طرح نہیں رکھا جاتا..... میں جاتا ہوں ابھی اور چلم بھر  
کے لاتا ہوں۔“

لاٹری کا پیسہ ملنے کے بعد بسنت لال کی بہو کملا اور بیٹے ہنس راج کے درمان ہونے والے  
مکالمے انسانی فطرت کی حقیقت کی غمازی کرتے نظر آتے ہیں جہاں دونوں ایک دوسرے پر بے بنیاد  
الزامات عائد کرتے ہیں، ملاحظہ فرمائیں:

”ہنس راج: اس وقت تم نہیں مانی، اگر انھیں یہاں سے نہ جانے دیتے تو کتنا اچھا  
ہوتا۔

کملا: (تک کر) میں نہ مانی؟ میں نے تو کئی بار کہا کہ آخر آپ کے پتا ہیں۔ انھوں  
نے پڑھایا لکھایا تو آپ اتنا کمانے کے قابل ہوئے لیکن آپ نے ہمیشہ مجھے  
ڈانٹ بتادی، آپ خود نہ چاہتے تھے۔

ہنس راج: میں نہ چاہتا تھا، وہ شراب پیے ہوئے آئے تھے تو ان کی گالیاں کسے  
چھیٹی تھیں؟

کملا: اور جب وہ کچھ بھرے ہوئے جوتے لئے کھلے گلے، ننگے سر، جھومتے  
جھامتے دکان میں چلے جاتے تھے تو کون ناک بھوں چڑھاتا تھا؟  
ہنس راج: لیکن تمہیں کوان کا اچانک کئی کئی مہمانوں کو لے کر آ جانا اور ان سب کا  
کھانا تیار کرنے کا نادر شاہی حکم دینا برا لگتا تھا۔  
کملا: آپ ہی کو تو ان کا سب مریضوں کے سامنے آپ کا آدھا نام لے کر پکارنا  
نا پسند تھا۔“

اس طرح کملا اور ہنس راج ایک دوسرے پر الزامات لگاتے رہتے ہیں اور آخر میں یہ طے ہوتا  
ہے کہ ان دونوں پتاجی کو اپنے ساتھ رکھیں گے۔ دولت کی کشش انسانی رویوں کو کس قدر بدل دیتی ہے،  
اس کا خلاصہ اشک نے صاف طور پر کیا ہے۔

تیسرے ایکٹ میں لاٹری کی رقم ختم ہو چکی ہوتی ہے اور سبھی اپنے اصل روپ میں واپس آ جاتے  
ہیں۔ تینوں ایکٹ میں جس طرح سے کرداروں کی شخصیات کی پرتیں کھولی گئی ہیں وہ قابل ستائش ہے۔

کردار سازی کے لحاظ سے بھی مذکورہ ڈراما بہت کامیاب ہے۔ اشک کے کردار عام طور پر زمینی حقیقت سے تعلق رکھتے ہیں۔ بسنت لال کے سبھی بیٹے جس طرح ایک کے بعد ایک ان کو اپنے پاس رکھنے سے انکار کر دیتے ہیں اور پھر رقم حاصل ہو جاتے کے بعد جس تیزی کے ساتھ ان سبھی کے گھروں کے ساتھ ان کے دلوں میں بھی باپ کے لئے جگہ بن جاتی ہے یہ کوئی حیرت انگیز بات نہیں۔ موجودہ دور میں جس طرح خود غرضی لوگوں کی رگوں میں سرایت کر چکی ہے اس کی ایک اچھی مثال اس ڈرامے میں موجود ہے۔ انسانی رشتے خود غرضی کے جال میں اس قدر الجھ چکے ہیں کہ انھیں ذاتی مفاد کے سوا کچھ نظر نہیں آتا۔ لائری کی رقم ختم ہو جانے کے بعد ماں اپنے بیٹوں سے یہ توقع رکھتی ہے کہ وہ سب اپنے باپ کی خدمت کریں گے لیکن حقیقت اس کے بالکل برعکس ہے۔ بڑا بیٹا پنس راج ماں کو جواب دیتا ہے:

”پنس راج: میں تمہیں کتنی بار کہہ چکا ہوں ماں، مجھے تنگ نہ کرو، کیوں برابر

میرے جان کھائے جاتی ہو، اگر انھوں نے سب روپیہ گنوا دیا ہے تو اس میں میرا

کیا قصور ہے؟ اگر وہ خستہ حال رہنا چاہتے ہیں تو میں کیا کر سکتا ہوں!“

گرو اپنی ماں سے کہتا ہے:

”ایک: (آواز گرو کی ہے) نہیں ماں، مجھے تنگ نہ کرو، میں آئی سی ایس بننے کے

لئے تنگ و دو کر رہا ہوں، اگر کسی کو پتہ چل گیا کہ میرا باپ وہاں سبزی منڈی اور

گنڈے بازار کی نالیوں میں اونڈھے میں پڑا رہتا ہے تو میرا مستقبل تباہ ہو جائے

گا۔“

آج سے تقریباً سات دہائی قبل تحریر کیا گیا یہ ڈراما موضوع کے لحاظ سے آج بھی اپنی معنویت اور اہمیت رکھتا ہے۔ عہد حاضر کے ماحول اور انسانی زندگی میں ہونے والی وارداتوں کے پیش نظر مذکورہ ڈراما موضوع کے لحاظ سے خاصہ متاثر کرتا ہے۔ معاشرے میں ایسے کرداروں کی کوئی کمی نہیں جو قریبی رشتوں میں بھی نفع و نقصان کو اولیت دیتے ہیں اور اسی ہالے کے گرد طواف کرتے ہیں۔ یہ کوئی مقصدی ڈراما نہیں ہے۔ اس کے کردار خانوں میں منقسم نہیں کہ جنہیں اچھے اور برے دو حصوں میں بانٹ دیا جائے۔ ڈرامے کے کردار حقیقی ہیں، نہ خالصتاً اچھے ہیں نہ برے۔ یہ وہ کردار ہیں جو اصل زندگی کا حصہ ہیں جن میں اچھائی بھی ہے اور برائی بھی، ان کی اپنی مجبوریوں بھی ہیں اور کمزوریاں بھی۔ اشک کے کرداروں میں کوئی بناوٹ

نہیں بلکہ وہ زندگی سے اس درجہ گہرا تعلق رکھتے ہیں کہ تماشائی ٹو تماشایا ہوئے بغیر نہیں رہ سکتے۔ اشک اسٹیج کے تقاضوں سے کبھی غافل نہیں ہوتے یہی وجہ ہے کہ ان کے ڈرامے کے کردار مطالعے سے زیادہ اسٹیج پر کامیاب نظر آتے ہیں۔

”چھٹا بیٹا“ کسی مقصد کو ساتھ لے کر چلتا ہوا نظر نہیں آتا بلکہ یہ معاشرے کا وہ آئینہ ہے جس میں ہمیں اپنا سیاہ عکس دکھائی دیتا ہے، جس کو ہم ہمیشہ نظر انداز کرتے ہیں اور خود غرضی کو ماڈرن زندگی جینے کا طریقہ بتاتے ہیں۔ ڈراما کے نقطہ نظر سے متعلق گفتگو کی جائے تو معلوم ہوتا ہے کہ اشک ترقی پسند ہونے کے باوجود مذکورہ ڈراما میں مقصدیت کو ثانوی حیثیت دیتے ہیں۔ ڈراما کو تحریر کرنے کے پیچھے ان کا مقصد یہ نہیں کہ معاشرے کی اصلاح کی جائے اور نہ ہی انھوں نے اس نکتہ پر کوئی زور دیا ہے بلکہ سماج کو آئینہ دکھانا ان کا مقصد ہے اور اس کے بعد ناظرین خود فیصلہ کریں گے کیا صحیح ہے اور کیا غلط۔ اشک کا یہ رویہ انھیں اس ڈراما کو ترقی پسندی سے ایک قدم آگے لے جانے میں ضرور کامیاب نظر آتا ہے جہاں وہ نئے ڈرامائی رجحان کے پالے کو چھونے کی کوشش کرتے نظر آتے ہیں۔

ڈراما ”چھٹا بیٹا“ کے مکالمے اچھے ہیں اور ڈرامائی فن کے تقاضوں کو بھی پورا کرتے ہیں۔ مکالمے کا رشتہ بولنے والے سے گہرا ہوتا ہے، جب کردار مکالمے ادا کرتے ہیں تو ان میں زندگی کی حرارت دوڑنے لگتی ہے۔ اشک کے مکالموں میں چستی اور تحریروں میں طنز و مزاح کے عناصر ان کے ڈرامائی فن کو جلا بخشنے میں معاون ہوتے ہیں۔ مذکورہ ڈراما میں بھی ان خصوصیات کا عکس دکھائی دیتا ہے۔ ڈراما کے کردار آپس میں جو گفتگو کرتے ہیں وہ عموماً اردو زبان میں ہے لیکن کہیں کہیں ہندی الفاظ کا استعمال بھی کیا گیا ہے۔ ہندی الفاظ کا استعمال اکثر اردو زبان کے ساتھ اس قدر نرم ہو گیا ہے کہ اجنبیت کا احساس نہیں ہوتا ہے۔ ایک مثال ملاحظہ فرمائیں:

”ہنس راج: ہنسی کی بات نہیں ہے چا چا جی، بچپن کا سبھاؤ ایک دن میں نہیں بدل سکتا، وہ اپنی عادتیں اتنی جلدی چھوڑ کر مہذب لوگوں کے ادب و آداب نہیں سیکھ سکتے۔“

کرداروں کی زبان سے روزمرہ کی گفتگو میں راج غیر ادبی الفاظ کا استعمال ان میں حقیقی عنصر پیدا کرتا ہے۔ غرض یہ کہ جس کردار کو جیسی زبان بولنی چاہئے وہ اسی زبان میں ہم کلام ہوتا ہے۔ ڈاکٹر ہنس راج

چونکہ سب سے قابل اور مہذب انسان ہیں اس لئے ان کا مکالمہ بھی ان کی پوزیشن کے مطابق ہے۔ دیو نرائن پوسٹ آفس میں ملازم ہے تو اس کے خیالات اور مکالمے بھی اس کے کردار کے مطابق ہیں۔ اسی طرح کیلاش پتی، ہری ناتھ، گرو نرائن، ماں، نوکر اور کملا وغیرہ کے مکالمے ان کرداروں کے ظاہری اور باطنی خیالات سے روشناس کراتے ہیں اور ناظرین کو کرداروں کی تہوں تک پہنچنے میں مدد ملتی ہے۔ کرداروں کے مکالمے ملاحظہ فرمائیں:

”ہنس راج: دیکھئے چا چاجی! میں ڈاکٹر ہوں، میری پوزیشن ہے، میرے یہاں بڑے بڑے افسر آتے ہیں، پتا جی کی گزر یہاں نہیں ہوگی، تین چار دن سے وہ یہاں ہیں اور اتنے ہی سے میری راتوں کی نیند اور دن کا چین خراب ہو گیا ہے۔ میں سوچنے لگا ہوں کہ اگر وہ کچھ دن میرے پاس اور رہے تو میری ساری پریکٹس چوہٹ ہو جائے گی۔“

”ہری ناتھ: میرے پاس، لیکن میں تو سادھو طبیعت کا ساتوک آدمی ہوں، وہ ٹھہرے کھانے پینے والے، تیسرے چوتھے دن انھیں مرغ مسلم چاہئے اور پھر شراب (منہ بناتا ہے جیسے نام سے ہی اس کا جی متلانے لگا ہو) میں تو.... میں تو ان کے پاس تک نہیں بیٹھ سکتا، میں تو ان کے کمرے میں جانا تک برداشت نہیں کر سکتا۔“

”گرو: اور باپ کی گالی سن کر اسے چپ چاپ کھڑے رہنا چاہئے یا ایسے مسکرا نا چاہئے کہ گویا اس پر پھول برس رہے ہیں۔“

”دیو: لیکن رات کو تو میں گھر پر آتا ہوں اور رات ہی کو عام طور پر میرے ان لمبے بالوں کو دیکھ کر وہ جھلا یا کرتے ہیں۔۔۔“

”ماں: بھگوان تیری لیلیا اپرم پار ہے تو نے جس طرح میری پکار سنی اس طرح سب کی سن، میں سب سے پہلے تیرا پر ساد بانٹوں گی۔“

مجموعی طور پر ڈراما میں المیہ اور طریبیہ دونوں کی آمیزش نظر آتی ہے لیکن طنز و مزاح کے باوجود ڈرامے کے اختتام پر پیدا ہونے والی سنجیدگی ڈرامے میں وحدت تاثر پیدا کرتی ہے۔ یہ ڈراما بھلے ہی

مغربی المیہ کی تعریف پر کھرا نہ اترتا ہو لیکن اس کا مجموعی تاثر المیاتی ہی ہے۔ یہ معاشرے کی سطحی فکر کا المیہ ہے، یہ بسنت لال جیسے ان والدین کا المیہ ہے جن کی اولادیں خود مختار ہونے کے بعد انھیں یہ بھول کر نظر انداز کر دیتی ہیں کہ ان کے والدین نے ان کی پرورش کر کے انھیں اعلیٰ مقامات تک پہنچایا ہے۔

وحدت زماں و مکاں کے لحاظ سے بھی ڈراما کامیاب ہے۔ ڈراما میں وحدت زماں و مکاں کا خیال بھی رکھا گیا ہے۔ ایک ہی سیٹ پر تمام کرداروں کا رول بہت آسانی کے ساتھ ادا ہو جاتا ہے۔ اسٹیج کے لحاظ سے بھی ڈراما موزوں ہے اور پیشکش کے لئے اس کے سیٹ کو بار بار تبدیل کرنے کی ضرورت پیش نہیں آئے گی۔ کرداروں کی تعداد بھی مناسب ہے۔ زبان و بیان میں شائستگی کے ساتھ ہی سادگی اور روانی بھی موجود ہے۔ زبان مقتضائے حال اور کردار کے مطابق استعمال کی گئی ہے۔ مجموعی طور پر کہا جاسکتا ہے ہے ڈراما ”چھٹا بیٹا“ ایک کامیاب ڈراما ہے۔

